

బ్రహ్మ

పురుషోత్తం ఖంగుతిన్నాడు. దిమ్మ తిరిగింది. క్షణంసేపు కళ్ళు బయర్లు కమ్మాయి. నోట మాట పెగిలిరాలేదు—

కంపెనీ ఇవ్వడం మొదలుపెట్టి వారం తిరక్కుండానే రెండో సిట్టింగ్లోనే అనంతం అందర్నీ బేజారెత్తిస్తున్నాడాయె మరి. ఆరోజు మరో ఇద్దరు తుమ్మాయి చెక్కాయిగాళ్ళతో ఆట మొదలుపెట్టారు (ఆటలో చేయి తిరగని వాళ్ళకి పురుషోత్తం పెట్టే పేర్లివి). ఆ కాలనీలో ఈ ఆటకు పురుషోత్తంది గురుస్థానం. పేకాట కుటుంబీకులు ఆయన్ని 'బ్రహ్మ' అని అప్పడప్పడూ పిలవడం కద్దు.

ఆరోజు సెషన్ నవ్వుతో పరిహాసాల్తో మొదలయింది. పైగా అది చెక్కాయిల్లు. ఆ యిల్లాలు ఆతిథ్యానికి అన్నపూర్ణే. కాఫీ ఫలహారాలు

అందివ్వడంలో ఆవిడ గొప్ప ఆనందం పొందుతుంది. అందుకే అక్కడ వేళ ప్రకారం అన్నీ సమకూర్తాయి. 'కాఫీ రుచిగా వుందమ్మా చెల్లాయ్!' అని పురుషోత్తం ఒక్క ముక్కంటే చాలు, మురిసిపోతుంది. చెక్కాయి కూడా అంతే. భోశా మనిషి. పొగిడే బెల్లనై పోతాడు.

ఆదివారమేమో 'క్రీడాకారులు' గొప్ప ఏకాగ్రతతో ఆడుతున్నారు. ఆ థ్రీల్ లో డబ్బు పోవడం ఓ లెక్కకాదు. 'అనామకుడు' అనంతం విజృంభించడం అందరికీ అంతుపట్టని ఆశ్చర్యం. వాళ్ళజేబులు తేలిక పడుతున్నాయి. అనంతం ముందు నోట్లకుప్ప పెరుగుతోంది.

సూర్యుడు నడినెత్తికెక్కుతున్నాడు. ఆ పూటకి చివరి ఆట జోరుగా సాగుతోంది. తుమ్మాయి ముక్కెత్తాడు. ఒకసారి చెంపలు గోక్కున్నాడు. గొప్ప క్లూ దొరికినట్టు కనుబొమ్మలెగరేసి కళావరు జాకీ పడేశాడు.

ఆ ముక్క చూడంగానే అనంతం మొహం వింతకాంతులో తళుక్ తళుక్ మంది. లలాటం విజయగర్వంతో తీవిగా కదిలింది. కోడిపిల్లని తన్నుకుపోయేడేగలాగా తకిమని కళావరు జాకీ అందు కున్నాడు. మరోముక్క కింద పడేశాడు నిర్లక్ష్యంగా. జయపతాకలాగా పేకముక్కల్ని రెపరెపలాడించాడు. అందర్నీ లొంగిపోమ్మనట్టు పేక ముక్కల్ని క్రింద పరిచాడు—

పురుషోత్తం మొహం పాలిపోయింది. ఫుల్ కౌంట్ ఇవ్వాలి. 'ముక్కపడే సేటప్పుడు అవతలివాళ్ళ ఆట పనిగట్టాలయ్యా!' తుమ్మాయికి ధర్మ ప్రబోధం చేశాడు లోవల వుబుక్షతున్న అగ్రహాన్ని అణచు కుంటూ. ఓటమిని తుమ్మాయి సీరియస్ గా తీసుకోలేదు. చెక్కాయి కూడా అంతే. ఇద్దరూ సరదాగా కాలక్షేపం కోసం ఆడారు. నాలుగు డబ్బులు వస్తాయి పోతాయి. పురుషోత్తానికై నా డబ్బు ప్రధానంకాదు. కాని ప్రిన్సేజి దెబ్బతిన్నట్టు ఫీలవుతున్నాడు. తానే లావాగా మారి అనంతాన్ని ముంచెయ్యాలన్నంత కసి లోవల కుతకుత లాడుతోంది. లోగడ పళ్ళా

జయం ఎదురైన సందర్భాలు చాలా వున్నాయి. అయినా అవివేరు. అసలు పేకాట మూలతత్వమే అది. జయాపజయాలు అనిశ్చితాలు. కాని అనామకడు ఓడించడం పిడుగుపాటే. తేరుకోలేని దెబ్బ.

అందరూ లేచారు ఇళ్ళకు వెళ్ళడం కోసం. పురుషోత్తం సిగరెట్ ముట్టించి బాగా దమ్ములాగి కిటికీలోంచి పొగ వేగంగా వదలి మొహం నిండా చిరునవ్వు పులుముకున్నాడు. 'బ్రహ్మాండంగా ఆడావోయ్. అందర్నీ గడగడలాడించేశావ్. హార్టీ కంగ్రాట్సులేషన్స్' అంటూ అనంతం భుజంమీద మెచ్చుకోలుగా చరిచాడు.

'గురువుగారూ! నన్ను అమాంతం ములగ చెట్టెక్కించేస్తున్నారు. హనుమంతుడి ముందు కుప్పిగంతులా!! ఏదో లక్ష్మి! పైగా మీరు ఇవ్వాలి గట్టిగా తలుచుకోలేదు. నన్ను ఎంకరేజ్ చేయాలనుకున్నారు. అంతే. మీరు మూడ్ లో వుంటే చిత్తయిపోయేవాళ్ళం. మంచిసీక్వె నా అడక్కుండా వుడాయించేవాళ్ళం' అన్నాడు చిత్రంగా వంగి నమస్కరిస్తూ.

ఆ ఇల్లాలు లాస్ట్ రౌండు కాఫీ కప్పులందించింది. 'భోజనానికి వెళ్తున్నాంగా, ఇప్పుడెందుకమ్మా! అయినా నీచేతి కాఫీ ఎన్నిసార్లు తాగినా రిపీట్ రిపీట్ అనిపిస్తుంది' గ్లాసు అందుకుంటూ పురుషోత్తం కాంప్లిమెంటు చేశాడు.

వేడిగా రెండు గుక్కలు కడుపులోకి పోయాయి. వాటితో పాటు కంఠంలో ఇరుక్కున్న పరాజయ గరళం కొంచెం కిందికి దిగినట్లనిపించింది. మచ్చికచేసి మళ్ళీ సాయంత్రం సెషన్ కి అనంతాన్ని ఎలాగైనా రప్పించి పోయిన డబ్బంతా గుంజేయాలనుకున్నాడు. తుమ్మాయి చెక్కాయి గురించి విడిగా ఆలోచించవలసిందేమీలేదు. ఇప్పుడు పురుషోత్తానికి ఒకే టార్గెట్ - అనంతం.

ఎవరైనా తనని ఘోరంగా ఓడిస్తే పురుషోత్తం అహం దెబ్బ తింటుంది. ఆయన గుండె పులిలా గాండ్రుస్తుంది. పంజాదెబ్బ కొట్టి మంచిసీళ్ళు దక్కకుండా చేస్తేగాని క్రోధాగ్ని చల్లారదు. అయితే

ఇతరులముందు పైకి గంభీరంగా, ప్రశాంతంగా హిమవన్నగంలా వుండడం ఆయన ప్రత్యేకత. క్రోధాన్ని పైకి రానీయకుండా జయించాడు. అయితే క్రోధాన్నే జయించానని ప్రమపడుతూ 'జితక్రోధేన సర్వంహి జగదే తద్విజీయతీ' అని స్వోత్కర్ష చేసుకుంటున్నాడు. ఆత్మవంచనని గ్రహిస్తేగా:

అనంతాన్ని సాయంత్రం ఎలాగై నా ముగ్గులోకి లాగాలి. లేకపోతే వ్యూహం కుప్పకూలిపోతుంది. కంటికి కునుకురాదు. అయితే అనంతం స్వభావం పురుషోత్తానికి అంతుపట్టడంలేదు. నిన్న మొన్నటిదాకా పేకాట గురించి తెలియదన్నట్టుగా వుండేవాడు విక్రమార్కుడై కూర్చున్నాడు. ఆటమీద పెద్ద ఆసక్తి వున్న ఛాయలు కూడా లేవు. ఏం చెప్పగలం? ఏదో పనివుందని సాయంత్రం సిట్టింగ్ ఎగవేస్తే! పురుషోత్తం గుండె రుల్లుమంది. క్షణం ఆలస్యం చేయకూడదనుకున్నాడు.

'అసాధ్యుడవయ్యా అనంతం. ఈ రోజంతా నీదే పైచేయి. మేం గింగిరాలు కొట్టవలసిందే. అదీ ఒక ధ్రువే. ముఖేముఖే సరస్వతీ అన్నారు. ఆదివారం వృధాచేయడం ఎందుకు. సాయంత్రం సెషన్ వేద్దాం. వెన్యూ నిర్ణయమైపోయింది....' పురుషోత్తం మాటకి అడ్డాచ్చి తుమ్మాయి ఆహ్వానం చెప్పాడు.

'గురువుగారి ఆజ్ఞ. చాలాకాలంగా అడుగుతుంటే ఇవ్వాలికి దయ కలిగింది. నా శక్తికొద్దీ ఏర్పాట్లు చేస్తాను. అంతా దయచేయాలి.'

పురుషోత్తం అందుకుని 'వస్తా లేవయ్యా, ఉప్పాలో జీడిపప్పు బాగా తగిలించమని మా చెల్లాయికి చెప్పి' పురమాయించాడు.

అనంతం మౌనంగా వుండిపోయాడు. అదే అంగీకారం అనుకున్నాడు పురుషోత్తం. రుచి మరిగినవాడు ఈ ఆట వదలడం సాధ్యమా అని కారణం కూడా తానే తోలోన వల్లించుకున్నాడు.

'లంచ్ ప్రోగ్రాం వుంది. వెళ్ళొస్తాను' అని ముక్తసరిగా చెప్పి అనంతం ఇంటి దారిపట్టాడు.

‘అన్నట్లు మా పక్కింట్లో వాళ్ళబ్బాయి బర్తడే. మేమూ లంచ్కి వెళ్ళాలి’ అని తుమ్మాయి చెక్కాయిలో అన్నాడు పురుషోత్తం. కానీ లంచ్ మీద ధ్యాసలేదు. సాయంత్రం వేయబోయే నెషన్ తప్ప మరో ఆలోచనలేదు.

తానే ఎన్నికచేసి పేకదస్త్రాలు కొంటేగాని పురుషోత్తానికి తృప్తి నమ్మకమూ వుండవు. గబగబా బజారుముఖం పట్టాడు.

తుమ్మాయి, చెక్కాయి తామరాకుమీద నీటిబొట్టు. ఇవేం వాళ్ళకి పట్టవు.

పక్కింట్లో లంచ్కి అతిథులు రావడం మొదలుపెట్టారు. పరిచయం వుండటంచేత లంచ్కి వచ్చిన అనంతం భార్య పురుషోత్తం ఇంటికి వచ్చింది. ఆ ఇల్లాలితో కాసేపు మాట్లాడి వెళ్ళిపోయింది.

పురుషోత్తం కోసం భార్య ఎదురుచూస్తోంది లంచ్కి వెళ్ళడం కోసం.

పురుషోత్తం వచ్చాడు.

‘కాళ్ళూ చేతులూ కడుక్కోండి. టైం అయింది వెళ్దాం. గెస్ట్ చాలా మంది వచ్చేసినట్టున్నారు’ అని చిరునవ్వుతో నెమ్మదిగా చెప్పింది.

పురుషోత్తం జేబులోంచి రెండు కొత్త పేకదస్త్రాలు తీసి విసురుగా బల్లమీదికి విసిరివేసి, టవల్ తీసుకుని బాత్ రూం వైపు రుసరుసమంటూ వెళ్ళాడు.

నీళ్ళు గబాల్న గుమ్మరించిన చప్పుడు పినిపించింది.

ఆ ఇల్లాలు పరిస్థితి గ్రహించింది. ఇలాంటి సన్నివేశాలు కొత్త కావు.

మొహం తుడుచుకుంటూ ‘పొద్దునిచ్చిన డబ్బు పాలవాడికిచ్చావా?’ బోన్లో నిలబెట్టి నిందితుణ్ణి అడిగినట్టుంది ఆ ప్రశ్న.

‘అవన్ని తర్వాత చెబుతాను లంచ్కి వెళ్దాం రండి’ అని అనున. యుంగా చెప్పింది ప్రెజంటేషన్ కని తెచ్చిన బేబీ డాల్ ని చేతో పట్టుకుని

పురుషోత్తం ఉగ్రుడయ్యాడు.

టవల్ ఆవిడ మొహం మీద విసిరి కొట్టాడు.

‘నీ కెప్పుడూ తిండి యావే. అప్పుడే కొంప మునిగిపోయినట్టు కిరాణా దుకాణానికి కూడా వెళ్ళొచ్చావా?’ పురిమాడు గదిలో మూలగా పున్న పచారీ సామాను వంక చూస్తూ.

చేతిలో పున్న బేబీ బొమ్మ గిజగిజ కొట్టుకుంటున్నట్లునిపించింది ఆవిడకి. సమాధానం చెప్పకపోతే భర్త కంఠం కాహళ ధ్వనులు చేస్తుందని తెలుసు.

‘అవునండి పాలవాడొచ్చి అడిగాడు. ఇచ్చేశాను. ఇంట్లో సరుకులు నిండుకున్నాయి. కావలసినవి పట్టుకొచ్చానండి’ దీనంగా బదులిచ్చింది. ఏమి రభస చేస్తాడో, నలుగురూ ఎక్కడ వినిపోతారో అని సిగ్గుతో కుంగిపోతూ, కుమిలిపోతూ.

‘ఏడ్వలేక పోయావ్ : నాకు ఆర్జంటుగా డబ్బులు కావాలి’ కర్కశంగా డిమాండ్ చేశాడు.

‘భోజనానికి వెళ్ళామండి ముందు’ ప్రాధేయ పూర్వకంగా చెప్పింది.

పురుషోత్తంలో పశుత్వం విజృంభించింది. గదివైపు ఆవిణ్ణితోస్తూ నడుంమీద తన్ని ‘రాస్కెల్ ముందు ఎంటుంటే అంత డబ్బు తీసుకురా : నోరెత్తావో ప్రాణం తీస్తా’ అని అరిచాడు.

ముందుకు పడబోయి తమాయించుకుని గబగబా లోపలికి వెళ్ళింది.

చేతినిండా నలిగిన నోట్లు పట్టుకొచ్చి బల్లమీద పెట్టింది.

పురుషోత్తం వాటిని తేరిపార చూశాడు. నిశ్చేష్టుడయ్యాడు. తనను తాను నమ్మలేకపోయాడు. చేతిలోకి తీసుకుని పరీక్షగా చూశాడు. ముమ్మాటికీ అవే : : పొద్దున ఆటల్లో ఓడిపోయినప్పుడు తానే వీటిని అనంతానికిచ్చాడు. సందేహం లేదు. అవి తిరిగి తనింటికెలా వచ్చాయ్??

కోపం భగ్గుమంది, సంస్కారం బుగ్గిగా మారింది.

ఇల్లాలి చెంప చెక్కుమంది. కళ్ళల్లో నీళ్ళు నిండాయి. ఎవరో ఇద్దరు తమ ఇంట్లోకి వస్తున్నట్టు మనకగా ఆ నీళ్ళలోంచి కనిపించింది. పొంగివస్తున్న దుఃఖాన్ని గొంతులోనే బిగించుకుంది.

ఇవేవీ పట్టించుకోని పురుషోత్తం 'పొద్దున ఆ అనంతంగాడు గెలుచుకున్న డబ్బు ఇక్కడికెలా వచ్చిందే?....' మళ్ళీ కొట్టేందుకు చెయ్యతాడు.

అనంతం ఆ చేయి పట్టుకుని 'గురువుగారు ఏదో అస్త్ర విద్యా భ్యాసం చేస్తున్నట్టున్నారు. రాకూడని సమయానికి వచ్చినట్టున్నాం. సారీ ఫర్ ది ఇన్‌ట్రూజన్'

ఊహించని ఈ సన్నివేశంతో పురుషోత్తం దిగ్భ్రాంతి చెందాడు. ఏమనాలో తోచలేదు. అనంతం మళ్ళీ అందుకున్నాడు. 'అ డబ్బు మా ఆవిడే ఇందాక తిరిగి ఇచ్చింది. మా నాన్న పేకాడేవాడు. నాకూ బాగా వచ్చు. అయితే ఒక కుటుంబాన్ని నిలబెట్టేందుకూ, అవతల వాళ్ళని మార్చేందుకూ తప్ప మరెప్పుడూ పేకాడనని మా నాన్నకి మాటిచ్చాను. గెలుచుకున్న డబ్బు వాళ్ళకి తిరిగి ఇవ్వాలని మా అబ్బాయిమీద ప్రమాణం చేయించి నా దగ్గర వాగ్దానం తీసుకుంది మా ఆవిడ. అదీ సంగతి.... తప్పు మాది. మా అక్కగారిది కాదు. మీతో ఇవ్వాళ పేకాడటంలోని వుద్దేశం అదే. మిమ్మల్ని తర్వాత కలుసుకుని సంగతులన్నీ వివరంగా చర్చించి మిమ్మల్ని ఈ వూరిలోంచి, ఈ మాయలోంచి బయటికి లాగాలనే చిన్న ప్రయత్నం ఈ ఉదయం చేశాను. మీరు నా కంటే పెద్దవారు. మీకు నీతులు చెప్పేటంతవాణ్ణి కాదు. అన్నట్టు ఇది వరకు రెండు మూడు కేసుల్లో విజయం సాధించాను. నన్ను మన్నించండి' అని చేతులు జోడించాడు.

పురుషోత్తం నిరుత్తరుడయ్యాడు. తనెంత హీనంగా ప్రవర్తించాడో తెలుసుకున్నాడు.

బల్లమీదున్న కొత్త పేకదస్త్రాలు తీసుకుని పురుషోత్తం వాటిని
బరబరా చింపి ముక్కలు చేశాడు.

‘థాంక్యూ.... థాంక్యూ అనంతం’ అనగలిగాడు గద్గదికంతో.

‘ఓ.కె. నథింగ్ టువర్రి. లంచ్‌కి వెళ్దాం పదండి’ అని అందర్ని
ప్రోత్సహించాడు.

నలుగురి హృదయాల్లోనూ ఆనందాలు విరిశాయి.

*

(1990)